



Kassel Festival in Stockholm 2018 - 22 July 2018
Kista Träff - Kista Torg 7, 164 42 Kista

ምትሰሳር ሃገራዊ ሰላም ምስ ዞናዊ ሰላም፣ ባህርያት ስርዓት ኤርትራ
ወልደሰላሴ ዑቕብ

ኣብቲ ካብ ዕለት 20 ክሳብ 22 ኣብ ከተማ ስቶክሆልም - ሸወደን
 ዝተኻየደ ሰፊሕ በዓል ኤርትራ - ካሰል ዝቕረበ መደረ

- ዝኸበርኩንን ዝኸበርኩምን ኣሰናዳኢቲ ፈሰቲሻል ካሰል-ስቶክሆልም
- ዝኸበርኩንን ዝኸበርኩምን መሪሕነት ውድባትን ማሕበራትን ተሳተፍቲ ፈሰቲሻል
- ዝኸበርኩንን ዝኸበርኩምን ዕዳማት ፈሰቲሻል
- እንኳን ብደሓን ኣብዚ ኣገዳሲ ዓውዲ ቃልሲ ብሓባር ክንራኸብ ኣብቕዕና

ብምቕጻል ኣብዚ ታሪኻዊ ፈሰቲሻል ካሰል ተረኺብ፡ ሓሳብይ ከሳትፍ ዝዳደመትኒ ኣሰናዳኢት ሸማግለ
 ፈሰቲሻል ብኸብሪ ኣመሰግን፤

ኩቡራትን ኩቡራንን ተሳተፍቲ ፈሰቲሻል፤

ሎሚ ዝገብር እምብር ዝዛረብ ኣይተሳእንን፤ ኮይኑ ከይተዛረብካ ሓሳብካ ከተሞሰብ ስለ ዘይከኣል፤
 ክንዛረብ ግዴታ ይኸውን፤

ሰላም ክበሃል ከሎ ኣብ ብዙሕ ደረጃ ዝግለጽ ኮይኑ፤ ምስ ናጽነት፤ ቅሳነት፤ መሰል፤ ፍትሒ፤
 ዲሞክራሲ፤ ምዕብልና፤ ጥዕና፤ ራህዋ፤ ወዘተ ዝተሓሓዘ ህይወት ኣብ ውሽጢ ሓደ ሕብረተሰብ
 ምርግጋጽ ማለትዮ።

ዞባዊ ሰላም ክንብል ከለና ድማ፤ ብውሕዱ ንካብ ሓንቲ ሃገር ንላዕሊ ዝኾና ፣ እሞ ኣብ ሓደ ዞና



ዝርከባ ሃገራት ዝምልከት ዝምድናታት
 ዝምልከት እዩ። ስፍሓት ናይቲ ዞናን ብዝሒ
 ናይተን ብናይ ሓባር ዞና ዝገለጸ ሃገራትን ካብ
 ከባቢ ናብ ከባቢ ክፈላለ ይኸእል እዩ። እተን
 ኣብ ሓደ ዞና ዝርከባ ሃገራት ድማ፤ ኣብ
 ሕድሕድን፤ ብኣወንታዊ ይኹን ብኣሉታ፤ ናይ
 ምጽልላው ተኸእሎታት ኣለወን።

ሕጂ እነተኩረሉ “ጉዳይ ሰላም” ግን፤ ኣቲ ኣብ መንጎ እተን ንነዊሕ እዋን ኣብ ኩናትን ናይ ኩናት
 መዝሙርን ተጻሚደን ዝጸንሓ፤ እሞ ኣብ ዝሓለፈ መቐለታት፤ መሰርሕ ሰላም ብዘይተኸተለ ኣገባብን፤
 ንዓለምውን ዘገረመን፤ ኣብ መንጎ ኤርትራን ኢትዮጵያን ዝተቐልሐ ዓይነት ሰላም እዩ።



Kassel Festival in Stockholm 2018 - 22 July 2018
Kista Träff - Kista Torg 7, 164 42 Kista

ልክዕ እዩ፣ ኣብ ዝሓለፈ ኣዋርሕ ብ"መዝሙር ሰላም" ዝፍለጥ "መቐልሕ ሰላም" ኪቃላሕ ክንሰምዕ ወራሕና ኢና። ሰላም ከም ኣምር፣ ወዲ ሰብ ጥራሕ ዘይኮነስ፣ ኩሉ ፍጡር እንሰሳ ከይተረፈውን ዝደልዮ ናይ ወፍታ ባይታ እዩ። እም ከምቲ ክዝመር ዝጸንሐ፣ ሰላም ኣብ ሃገርናን ዞባናን ክሳብ'ውን ኣብ ዓለምና ክሰፍን እንደልዮ ጥራሕ ዘይኮነስ፣ ንምርግጽ'ውን ክንቃለሰሉ ዝጸናሕናን ዘለናን ባይታ ናይ ህይወት እዩ።

ኩቡራንን ኩቡራንን፣

ኣብዚ ግን 2 ሕቶ ክልዓሉ ኣገዳሲ ይኸውን፣

1. ሰላም ክበሃል ከሎ ብሓፈሻ፣ ብመንን ብኸመይን ዝረጋገጽን፣ ንረብሓ መን ዘገልግልን፣ እንታይ ዓልነት ትሕዝቶ ዘለዎን ሰላም፣ ወዘተ ሰላም እዩ ዝብሉ፣ ንሓቀይና ትርጉምን ዕላማን ናይ ሰላም ንምምዛን ዝሕግዙ ሕቶታት፣
2. ብፍሉይ ኣብ ሃገርና ኤርትራ "ሰላም" ክበሃል ከሎኸ፣ ብምንታይ ዝዕቀንን፣ ኣብ ትሕቲ ኣየናይ ፖለቲካዊ ህይወት ዘረጋግጽን፣ ነዮኖት ሕቶታት ብቐዳምነት መሊሱ ዝመጽእ ሰላም እዩ ሓቀይና ሰላም ክበሃል ዝከኣል፣

1. ኣብዚ ብዛዕባ ሰላም ክንዛረብ ከለና፣ ዛዕባና ንኣብ መንጎ ሃገርናን ዞባናን፣ ብፍላይ ድማ፣ ንኣብ መንጎ ኤርትራን ኢትዮጵያን ዝምልከት ሰላም ዘተኮረ እዩ።

ኣብዚ ንዞና ቀርኒ ኣፍሪቃ፣ ከም ሓደ ዝብምውሳድ፣ ከም ኣብነት ክገልጽ ክፍትን እዩ፣

ሓደ ዝብ፣ ንኣብነት ህድም፣ ክትሃንጽ ከለኻ፣ መጀመርያ መሰረት ኣደልዲልካ ብምምስራት፣ ብክሊ መንደቕ ትነድቕ'ሞ፣ ኣብ ውሽጡ ድማ የዕኑድ ትተክል። ብቐጻሊ ኣብ ላዕሊ ገመል፣ ሰረወ፣ መሓጽ፣ ቆጽሊ፣ ሳዕሪ/ሓሰር ገርካ ብምዕባሰ፣ ኣብ መወዳእታ ድማ ብሓመድን መዝበብን/ቃጽጎን ገርካ ትዛዝሞ። ድሕሪዚ ድማ ምሉእ ዝ ሰራሕ ክትብል ትኸእል። ኣብዚ እቲ መሰርሕ ካብ ታሕቲ/ካብ መሰረት/ ንላዕሊ ዝኸይድ እዩ። እዚ ድማ ዝ ክትሃንጽ ብርእሲ፣ ብመዝበብን ሓመድን ጀሚርካ ንታሕቲ ናብ መሰረት ክትሰርሕ ከም ዘይከኣል ይምህረና።

እምበኣርከስ፣ ኣብዚ እተን ከም መሰረትን የዕኑድን ናይቲ ክህነጽ ዝድለ ዘሎ "ዞናዊ ሰላም"(ዞናዊ ዝብ) እተን ኣብቲ ዞና ዝርከባ ሃገራት ዞና ቀርኒ ኣፍሪቃ ክኾና ከለዎ፣ እቲ ካብ ገመል ጀሚሩ ንደሓር ክሳብ ሓመድን መዝበብን ዝተጠቐሰ መዛዘሚ ድማ፣ እቲ ነቲ ዞናዊ ሰላም ኣመልኪቱ ዝግበር ተክኒካዊ ስራሕን ጉዕዞን፣ ክሳብ ምክትታም/ምዝዛም ክፍጸም ዘሎዎ ነገራት ዝምልከት እዩ።

ኣብ ጉዳይና እምበኣር፣ እቲ ዝበሃል ዘሎ ሰላም ብቐዳምነት ኣብ ውሽጢ ህዝቢ ናይተን መሰረትን የዕኑድን ናይቲ ሰላም ክኾና ዘለወን ሃገራት፣ መጀመርያ ኣብ ገዝዝኣን ሰላም ዝነገሶ ፖለቲካውን ማሕበራውን ህይወት ከውሕሳ ኣለወን። ማለት ፍትሒ፣ ንኹሉ ዝምድናታት ዘጠቓልለ ሓድነት፣ መሰል፣ ናጽነት ህዝቢ ከም መሰረት ክረጋገጽ የድሊ። ምክንያቱ፣ ከምቲ ኣቐዲሙ ብኣብነት ዝ ዝተጠቐሰ፣ ሰላም ኣብ ዞና ንኸተዕውት፣ መጀመርያ ኣብ ውሽጢ ነፍሲ ወከፍ እተን ንዞናዊ ሰላም ተሓጺን ዘለዎ፣ መሰረትን የዕኑድን ናይቲ ዞናዊ ሰላም ክኾና ዘለወን ሃገራት፣ ውሽጣዊ ሰላም/ርግኣት ክረጋገጽ የድሊ። እዚ ምስ ዝረጋገጽ ጥራሕ እዩ፣ ኣቲ ዝሰፍሐ ሰላም ክረጋገጽ ዝከኣል። ከምቲ ኣብ ዝኾኸ ዘየፍረኻዮ/ዘይወነንካዮ ንሰደድ ክትሰደድ ዘይከኣል፣ ኣብ ዝኾኸ ዘየረጋገጸካዮ ሰላም ድማ፣ ናብ ጎሬቤት ሃገር ከተሰጋግሮ ይኹን ምስ ጎሬቤት ሃገር ክትቐሰእሉ ምፍታን፣ ከም "ዓይንኹም ተዓመቱለይ



Kassel Festival in Stockholm 2018 - 22 July 2018
Kista Träff - Kista Torg 7, 164 42 Kista

እም ከዘምተኩም እየ" እዩ ዘስምዕ። ንርእሱ ብዛዕባ ኣብ ገዛኻ ዘይትውንኖ ሰላምን ፍትሕን ክትዛረብ ኣይከኣልን እዩ ጥራሕ ዘይኮነሰ፣ ዘሕፍር እዩውን፣ ምኽንያቱ ዋንኡ ስለ ዘይኮንካ። ኤርትራ ሃገርና ድማ ሎሚ ሓንቲ ካብተን ብስእነተ-ሰላምን ፍትሕን ትሕመስ ዘላ ሃገር እያ። ስለዚ ድማ፣ ኣብ ውሽጣ ዘይወነነቶን ህዝባ ኣብ ገዝኡ ዘየስተማቕሮን ናይ ሰላም ህይወት፣ ምስ ኅሬቤት ሃገር ክትዋስኣሉ ምህቃን፣ ዘይስነምጎታውን ዘይስነምግባራውን ዝኾነ ናይ ምትላል ፈተነ እዩ።

ስለዚ እምበኣር፣ ዞናዊ ሰላም ንምርግጋጽ፣ መጀመርያ እቶም ኣህዛብ ናይተን ሃገራት ኣብ ገዝእም ትርጉም ናይ ሰላም ከስተማቕሩ ክበቕዑ ኣለዎም። ከምዚ ምስ ዝኸውንን፣ ካብዚ ምስ ዝብገስን ጥራሕ እዩ ድማ፣ እቲ ቅኑዕን ዘላቕን ዝኾነ ጉርብትናዊ ሰላም ንምርግጋጽ ዝግበር ወፍሪ፣ ትርጉምን ኣፍራይነትን ዝህልዎ፣ ብተግባርውን ናይ ምዕዋት ኣኽእሎ ዝረከብ።

ኩቡራትን ኩቡራንን ተሳተፍቲ ፈሰቲሻል ካሰል-ስቶክሆልም

እዚ ዝኸይድ ዘሎ ደወል ናይ ሰላም እምበኣር፣ ነዚ ዝተባህለ ዘንተምጎታዊ መሰርሕ ዘማልእ ዘይኮነሰ፣ ብኣንጻሩ፣ ነዚ መሰርሕዚ ዝረገጸ እዩ ክብል ዘድፍር እዩ። ብኸልእ ኣበሃህላ፣ እዚ ተርእዮ"ዚ "የዕኑድ ከይተኸልካ፣ ዳስ ክትሰርሕ" ከም ምፍታን እዩ ዘስምዕ።

ነዚ ብኹንነት ሃገርና ንምብራህ ድማ ናብ ካልኣይ ነጥባይ ክሓልፍ እደሊ፡

- 2. ሀ. ኣብ ሃገርና ኤርትራ ሰላም ክበሃል ከሎ፣ ብምንታይ ዝዕቀን ሰላም እዩ፣
- ለ. ንርእሱ ኣቲ ኣብ ኢርትራ ዝገዝእ ዘሎ ጉጅለኽ ናይ ሰላም ተግባቕ ክኸውንዶ ይበቕዕ፣
- መ. ሃለዋት ህዝቢ ኤርትራ ኣብዚ ዝሕለፈ ናይ ናጽነት መዋእልክ ብኸመይ ይግለጽ፣

ንኹልና ብሩህ እዩ፣ ኤርትራ ሃገርና ሎሚ ሓንቲ ካብተን ብስእነተ ሰላምን ፍትሕን ትሕመስ ዘላ ሃገር ምዃና። ስለዚ ድማ ኢና ገና ኣብ ቃልሲ እንርከብ ዘለና። እም ምልካዊ ስርዓት ኢሳያስ፣ ንህዝቢ ኤርትራ ኣብ ጎዳኡዲ ኣስፊሩ፣ ምስ ኅሬቤት ሃገር ሰላም ክብል ከሎ፣ ካብ ብቕጻሊ ከታልል ምፍታን ሓሊፉ፣ ካልእ መግለጺ ክወሃቦ ፍጹም ኣይከኣልን እዩ።

ንድሕሪት ተመሊስና እስከ ንርእ፣ ህዝቢ ኤርትራ ን30 ዓመታት ተቐሊሱ፣ ብዋጋ ደም ናጽነቱ ዘረጋገጸ ህዝቢ እዩ። ኣንተኾነ፣ እዚ ዋጋኡ ንምትማን ዘጽግም ዝተኸፍሎ ናጽነት"ዚ፣ ካብቲ ዋንኡ ዝኾነ ህዝቢ ኤርትራ፣ ኣብ ጽብሑ እዩ ብጉጅለ ህግደፍ ተጨውዮ ተሪፉ። ኣቲ ሃገር ወኒኑ፣ ዝሓሸ ህይወት ክሕልፍ ተስፋ ዝነበሮ ህዝቢ ኤርትራ ድማ፣ ብኡ ብኡ ናብ ቀጻሊ ድቕድቕ ጸልማት እዩ ኣትዩ። ን27 ዓመታት ድማ፣ እነሆ ህዝቢ ኤርትራ ግዳይ ማእሰርቲ፣ ጭውያ፣ ቅንጻላ፣ ስነ ኣእምራዊ ራዕድን ዳግማይ ስደትን ኮይኑ እዩ ዝነበር ዘሎ። ብሕጻር ዝበለ፡

ኤርትራ ሃገርና ሎሚ ብኣሸሓት ዝቕደሩ ዜጋታታ ኣብ ብግሃነም-እሳት ዝግለጹ ጎዳኡዲ ተዳጉኖም ዝሰቕዩላ ዘለዉ ሃገር ኮይና እዩ ትርከብ ዘላ፣

ህዝቢ ኤርትራ ሎሚ መዓልታዊ ዕጫኡ፣ ካብ ዕለት ናብ ዕለት፣ "እንታይኮን እወርደኒ፣ እንታይኮን እርኢ፣ እንታይኮን እስምዕ ይኸውን"፣ ኣብ ዝብል ስነ-ኣእምራዊ ጭንቀትን ራዕድን ተዋሒጡ እዩ ኣብ ስቓይ ዝነበር ዘሎ።

ህዝቢ ኤርትራ ሎሚ ኩሉ ኣደማሳዊ መሰሉ ተገፊፉ፣ ኣብ ፍርሕን ጭንቀትን ራዕድን ተሸሚሙ፣ ፍትሕን ፍርድን ስኢኑ፣ ኣብ ትሕቲ ኢሰብኣዊ ዝኾነ ህይወት ይነበር ኣሎ።



Kassel Festival in Stockholm 2018
Kista Träff - Kista Torg 7, 164 42 Kista

ኤርትራዊ ወላዲ ሎሚ ናይ ውላዲ መሰል ተመንዚዑ፣ ኣላዩ ሰኢኑ፣ ወላዲ መኻን ኮይኑ እዩ መሪር ሕሰም ዝኸበረ ህይወት ዘሕልፍ ዘሎ።

ኤርትራዊ መንእሰይ ከመሃርን፣ ስድርኡ ከሕብሕብን፣ ተመርዕዩ ከወልድን ክፈርን ዝነበሮ፣ ኣብ ደረት ይኹን ትርጉም ኣልቦ ዝኾነ ጊላዊ ዕስክርና ተቆራኑ፣ ኣገልጋሊ ጀነራላት ህግደፍ ኮይኑ እዩ ዝሳቐ ዘሎ፣ እቲ ዕድልን ዓቕምን ዝረኸበ ድማ፣ “ካብ ኣብ ትሕቲ ህግደፍ ኮንካ ምስቓይን፣ ንሂወትካ ኣብ ኢድካ ሒዝካ ምንባርን፣ ዝረኸበ ይርከበኒ፣ ካብዚ ዘለኹም ህይወት ዝኸፍኻ የሎን፣ ካብ ተኸርሚኻ ምሚት፣ ኣናንዮኻ ምሚት ይሓይሽ” ኣብ ዝብል ናይ ዓቕሊ ጽበት ምርጫ ኣትዩ፣ ነታ ዝፈትዎን ብዙሕ ዋጋ ዝኸፈለላን ሃገሩ ራሕራሐ፣ ናብ መወዳእታ ኣልቦ ስደታዊ ፍልሰት ተሳጢሑ እዩ ዝጠፍእ ዘሎ። እዚ ድማ መግለጺ ሕሰም ናይ ሕሰም እምበር፣ ፍታሕ ዘምጽእ ምርጫ”ውን ኣይኮነን፣ ከመይሲ፣ እኳደኣ ብቐጻሊ ግዳይ ምድረብዳውን ማይውን ሰቓይን ሞትን ኮይኑ እዩ ዝጠፍእ ዘሎ፣ ከም ኣብነት ናይዚ፣ **ንተረኸበ ላምፓዱዛ ምዝካር እኹል ምስክር እዩ።**

ኤርትራዊት ኣዲ ሎሚ ሬሳ ውላዲ ሰኢና፣ ንቡር ተሓሪማዋ፣ ክትነብዕ እያ ትውዕልን ትሓደርን ዘላ።

ኩቡራትን ኩቡራንን!

እም ኤርትራ ሃገርና ሎሚ፣ ድሕሪ 27 ዓመታት ናይ ናጽነት ዕድሜ፣ ብሰንኪ ባርባራዊ መግዛእቲ ጉጅለ ህግደፍ፣ ኣብዚ ልዑሉ ዝተጠቐሰ ናይ ጸልማት ጸልማት ኣትዮ፣ ካብ ዓለም ተነጺላ፣ ከም ሓንቲ “መሳቐይትን በላዒትን” ህዝባ ኮይና ኣብ ትንበቡ ዘላ እዋን፣ ንመን ዝምልከትን ብመን ዝተወከለን እዩ እዚ ኩሉ ዝውጠየሉ ዘሎ “ሰላም”።

ኣረምየናዊ ስርዓት ህግደፍ፣ ኣብ ኩሉ ወፍርታቱ፣ ንኤርትራዊ ዜጋ፣ ነቲ “**ኤርትራዊ**” ዝብል ኒሑን መንነቱን ብምቕታል፣ ከምቲ ክንሪኦ ዝቐነና፣ ንሃገርና ኣብ ዋጋ ዕዳጋ ኣውራዳ፣ ንውልቀ ዝናኡ ክጣልዓላ መሪሕ ዕላምኡ ገይሩ እዩ ክሰርሓሉ ጸኒሑ። ነዚ ንምዕዋት ድማ ንመንእሰያት ኤርትራ፣ እቲ ብዕድሜኦም ደረጃ ኣብ ምህናጽ ሃገሮም ክጸወትዎ ዝነበሮም ሃገራዊ ግደን ኒሕን ዘዳኸምን ዘብኩርን ህግደፍዊ ግፍዕታት ተጠቐሙ ስለ ዘማሰናም፣ ሃገር ገዲፎም ኣብ ስደት ኣብ ዝነበርሉ ዘለዉ እዋንውን ክይተረፈ፣ ናብ ምጥርጣርን፣ ዘይምትእምማንን ዝገዝኡ፣ ፖለቲካውን ማሕበራውን ሁመት ከም ዝሳጥሑ ገይርዎም ይርከቡ። እዚ ከምዚ ዝኣምሰሉ፣ ህዝቢ ኤርትራ ንምጽናት ዝዓለመ፣ ርኹስ ተግባር ድማ፣ እቲ ናይ ንጉሆ ዕላማ ጉጅለ ህግደፍ ምኃኑ ብሩህ እዩ። እዚ ድማ ካብ ሜዳ ጀሚሩ ሒዝዎ ዝጉዓዝ ዝነበረ እኮይ ተግባር እዩ። ጉጅለ ህግደፍ ብባህርያቱ፣ ብህዝቡ ዝቐንእ ሓሳድ ስርዓት ኮይኑ፣ ህዝቢ ኤርትራ ተደሪሩ ከይሓደር ዝቃለስ ጉጅለ እዩ። ነዚ ዘግብሮ ድማ፣ ካብ ንጉሆኡ ብደም ህዝቢ ዝተሓጽባ ኣእዳው ስለ ዝውንን፣ እም ብነብሱ ስለ ዘይትኣማመን እዩ። ከምዚ ዝመስል ስርዓት እምበኣር ብፍጹም ንረብሓ ሃገርን ህዝብን ዘገልግል ሰላም ከውክል እዩ ኢልካ ምሕሳብ፣ ፖለቲካዊ ዕሽነት እዩ ካብ ምባል ሓሊፉ፣ ካልእ መግለጺ ከወሃቦ ኣይክእልን እዩ።

ኩቡራትን ክቡራንን ተሳተፍቲ ፈሰቲቫል ካሰል - ስቶክሆልም።

እም ውሽጣዊ ኩነታት ኤርትራ ከምዚ ኣቐዲሙ ኣብ ላዕሊ ዝተጠቐሰ ክነሱ፣ ፕራይ ሚኒስተር (ፕ.ሚ.) ሃገረ ኢትዮጵያ፣ ዶ. ኣቢይ፣ ብኸመይን ንመንን ዝምልከት ሰላም ከረጋግጽ እዩ፣ ኣብ ኣስመራ ይኹን ኣብ ኣ. ኣበባ፣ ምስቲ ንህዝቢ ኤርትራ ዘጽንት ዘሎ ውልቀ-ሰብ፣ ናይ ሰላም ውዕል ክፈራረም ዝቐነየ፣ ሰላም ከም ኣምር ኩሉ ዝጽውዖን ዝቐበሎን ኩቡር ነገር እዩ፣ ግን ንመን ዝምልከትን ብመን ዝውክልን፣ ንረብሓ መን ዝውዕልን ሰላም እዩ እዚ ኩሉ ዝዝመረሉ ዘሎ።



Kassel Festival in Stockholm 2018 - 22 July 2018
Kista Träff - Kista Torg 7, 164 42 Kista

“ሰላም” ኣብ መንጎ ክልተ ሃገራት፣ ብህዝቢ ዝግለጽ እምበር፣ ብውልቀ-ሰብ ወይ ብጉጅለ ዝግለጽ ኣምር ከም ዘይኮነ ፕ.ሚ. ኢትዮጵያ ይስሕቶ እዩ ኣይብልን። ከምኡ’ውን፣ ኢሳይያስ ሃገር ብኣፍ ሙዝ ዝመርሕ ዘሎን፣ ንርእሱ “ፕረሲደንት” ኢሉ ዝሰየመን ኣምባገነናዊ ስርዓት ምዃኑ ዶ. ኣብይ ይስሕቶ እዩ ኣይብልን፣ ከመይሲ እዚ ዓለም ዝፈልጦ ሓቂ ስለ ዝኾነ። እቲ ንሃገር ከም ኣቕሓ ክሸግ ዘይሓፍር ዲክታቶር ኢሳይያስ፣ ንመራሒ ናይ ኢትዮጵያ “መራሒ ሃገረ ኤርትራ” ክኸውን፣ “ንስኻ ኢኻ መራሒና” ብማለት ክሸግ ርኢና። እዚ ግን **ናይ ጥዕይ ሓንጎል** ዘሎዎ ሰብ ኣበሃህላ ከም ዘይኮነ ዶ. ኣብይ ኮነ ህዝቢ ኢትዮጵያ ብቐጻሊ ይስሕትዎ እዮም ኣይብልን።

እምበኣርከስ፣ ናይ ዶ. ኣብይ ናይ ሰላም ተልእኾ/ ሚሻን/ ከም ተበግሶ እኳ ብሩኽን ንረብሓ ክልተ ህዝቢ ከገልገል ዝክእልን እንተኾነ፣ ብተግባር ግን ምስ መን ይገብር ከም ዘሎ ዳግማይ ክሓስቡሉ ይጥለብ። ከመይሲ፣ እታ ኣብ ዝሓለፈ 27 ዓመታት 3 መራሕቲ-ሃገር ዝቐየረትን፣ ብናይ ህዝቢ ተሳታፊነት እትምራሕን ኢትዮጵያ፣ ምስ ንህዝቡ ጨፍሊቐ ብኹርማጅ ዝመርሕ ዘሎ፣ እሞ ትማሊ ካልእ ክብል ጸኒሑ፣ ሎሚ ብ24 ሰዓት 360 ዲግሪ ብምጥዋይ፣ **ናይ ሓሶት ካባ ሰላም** ለቢሱ፣ ዝገብር ዘሎ ን“ሰላም” ዝምልከት ውዑላት፣ ጽባሕ ንጉሆ ንህዝቢ ኤርትራ ቀያዲ እዩ ዝብል እምነት እንተደኣ ኣለዎ ኮይኑ፣ ይጋገሖ ኣሎ በሃሊ እዩ። ዶ. ኣብይ ነዚ ዳግማይ ክሓስቡሉን፣ ኩሉ ዝገብር ውዑላት ድማ፣ ምስ ህዝቢ ኤርትራ ምስ ዝኸውን ጥራሕ ሕጋውነትን ህዝባውነትን ዝሕልዎ ክግንዘብ ይጥለብ። ከመይሲ፣ ምስ ጸረ ህዝቡ ዝኾነን፣ ምስ ህዝቡ ዘይተዓርቀን፣ ብኣንጻሩ ንኣሸሓት ደቂ ሃገር ገና ኣብ ጎዳጉዲ ዳጉኑ ዘማሰን ዘሎ ሕጊ-ኣልቦ መላኺ ጉጅለ ዝግበር “ዕርቂ” ወይ “ውዕል”፣ **ዝከላኸለሉ ኤርትራዊ ቅዋም** ክሳብ ዘይብሉ፣ ፈጹሙ ንህዝቢ ኤርትራ ክውክል ወይ ክቕይድ ከም ዘይክእል ዶ. ኣብይ ይኹን ህዝቢ ኢትዮጵያ ክግንዘቦ ዝግባኦ ሕጋውን ፖለቲካውን ግዴታ እዩ።

ኩቡራትን ኩቡራንን!

- 3. ኣብ መደምደምታ ክጠቕሶ ዝደሊ ድማ፣ (ዋላኳ ቀጥታ ምስ ኣርእስተይ ዝተተሓሓዘ እንተዘይኮነ) ጉዳይ ናይተን ነዚ ልዕሉ ዝተጠቕሰ ኩነታት ህዝብና ብምግንዛብ፣ “ንሕና ኣካል መድሕን ሃገርን ህዝብን ኤርትራ ክንኸውን ኢና” ብማለት ኣብ ደንብ ተቐውሞ እንርከብ ውድባትን ማሕበራትን ዝምልከት እዩ።
ኣብዚ ክልዕሎ ዝደሊ ሕቶ ድማ፣ ንኣተሃላልዎናን፣ ሳዕቤናቱን፣ ዝምልከት እዩ።

እዚ ዘለናዮ ኣተሃላልዎ ይኹን ኣውዳድባ ብግዜ ዝተቐደመ ኣውዳድባ እዩ። ነዚ ዘረጋግጽልና ድማ፣ እዚ ኣተሃላልዎዚ ኣብ ነፍሲ ወከፍ መድረኽ ዝኸሰት ዘሎ ተርእዮታት፣ ከመክትሰ ይትረፍ፣ ሓባራዊ ሚዛን ክህልወናውን ዘብቕዕ ከም ዘይኮነ እዩ። ኩልና ተቐልሰቲ ንፍትሒ፣ ካብ ፖለቲካዊ ውድብ ክሳብ ሲቪካዊ ማሕበራት፣ እቲ ኣብ ስደት ንክንነብርን ናይ ስደት ቃልሲ ከነካይድን ዝገደደና ኩነታት፣ እቲ ህዝባዊ ዕላማ፣ ማለት ፍትሕን ዲሞክራሲን ኣብ ሃገርና ስለ ዘይተረጋገጸ እዩ። እዚ ኣብ መሬት ኤርትራ ክሳብ ዘይተረጋገጸ ድማ፣ ንምርግጽ ክቃልለሰ መሪጽና ንርከብ። እንተኾነ ኣብዚ ክንግዘቦ ዝግብኣና ግን፣ ዘለናዮ ፖለቲካዊ ኣተሃላልዎ፣ ንሕልምታትናን ዕላማታትናን ንምምላሽ ዘብቕዕ ስርርዕ ከም ዘይኮነ እዩ፣ ብኣንጻር ናይዚ ድማ፣ ዘለናዮ ኣተሃላልዎ፣ ንግና ንክንዳኸም፣ ህግደፍ ድማ ንክገብልል ዘገልግል ኣተሃላልዎ ምዃኑ ክንግንዘብ የድሊ ኣሎ።

ንድሕሪት ተመሊስና ነተን 27 ናይ ናጽነት ዝበሃላ ዝሓለፉ ዓመታት ምስ እንመዘን፣ ንሕና ብውድባት ኮነ ሲቪካ ማሕበራት፣ ካብ ድኽመት ናብ ዝገደደ ድኽመት ኢና ክንጉዳዝ ጸኒሕና። እዚ ዝተባህለ እዋን ውድባትን ማሕበራትን ኣብ ምርባሕ ኢና የሕሊፍናዮ እንተብልሉ ምግናን ኮይኑ ኣይሰምዓንን። ብሕጽር



Kassel Festival in Stockholm 2018 - 22 July 2018
Kista Träff - Kista Torg 7, 164 42 Kista

ዝበለ ድማ፣ ዝኾነ ውድብ ኮነ ማሕበር ካብዚ ኣተሃላልዎዚ ረቢሐ ዝብል እንተሎ፣ ወይ ዕላምኡ ዝዘንግዐ እዩ፣ ወይ ድማ እናፈለጠ ግንክ ንሓቂ ከይርኢ ዓይኑ ዝዓመተ እዩ ምባል ዘድፍር እዩ። እቲ ሓቂ እዚ ኮይኑ፣ እቲ ዘተሓሳስብ ድማ፣ ነቲ እናኻዕ እንኣምነሉን እንዛረበሉን ድኽመታት ብተግባር ክንምሃረሉን ክንእርምን ዘይምብቃዕና እዩ።

ኩቡራትን ኩቡራንን ተሳተፍቲ ፈስቲቫል ካሰል-ስቶክሆልም፣

ሓደ ኣበሃህላ ኣሎ፣ “እታ ክትነበራ እትደሊ ህይወት፣ ባዕልኻ ጥራሕ ኢኻ ትፈጥራ” ይብል፣

ንኣተሃላልዎናን መዓልታዊ ህይወትናን ምስ እንመዝን፣ ኩልና ኣብ ስደት ተጓዲፍና፣ ናይ ሃገርና ጓኖት ኮንና ንነበር ኣለና። ካብዚ ዘለናዮ ብቲን ኣተሃላልዎ ድማ፣ ንህዝብና ይኹን ንጻና ዝረባሕናሉ ነገር ፍጹም የለን። ብወገነይ ግን፣ ከምቲ ኣብ ዋጋ ናይ ኣሸሓት ህይወት፣ “ኣይክሰርናን” ዝበሎ ኩዳዕ ኢሳያስ ዘይኮነስ፣ ንሕናስ ብኣተሃላልዎና ጥራሕ ብዙሕ ክሲርና ኢና በሃላይ እዩ። **እዚ ድማ ባዕልና ዝፈጠርናዮ ህይወት እዩ ክብል እደፍር።**

ኩቡራንን ኩቡራትን፡

ብዘወሓደ ብሃገርን ህዝብን ዝዛረብ፣ ብዓለም ደረጃ ኣቋልቦ ክረክብ ዝጽዕር ኣፈኛ፣ “**ሃገራዊ ባይቶ**” ክነረጋግጽ ዘይምኽኣልና፣ እቲ ዝዓበዩ ክሳራና እዩ በሃሊ እዩ። ስለዚ ድማ፣ ንሕና ነቲ እዚ ዘለናዮ መድረኽ ዘቐርበልና ዘሎ ጠለባት/ብድሆታት ንምግግም ዘበቐዕ ኣተሃላልዎ ዘይምውናና፣ ኣብ ጉዳይና ተጎሰስቲ እምበር፣ ቀለስቲ ክንከውን ፍጹም ኣይበቓዕናን። እዚ ዘለናዮ “ዝኑግ” ኣተሃላልዎ ድማ፣ ንህግደፍ ናይ ተሰፋ ስንቂ ክኾኖ ከሎ፣ ብኣንጻር ናይዚ ድማ፣ ንንጹት ናይ መንእሰያትና ብፍላይ፣ ናይ ህዝብና ድማ ብጠቕላላ ዝሰብር እዩ። ስርዓት ኢትዮጵያ ምስ ዲክታቶርያዊ ስርዓት ብዛዕባ “ሰላም” ክዋሳእ ምምራጹ ድማ፣ ንሕና ዝሃብናዮ ዕድልን፣ ዝኸሰርናዮ ባይታን እዩ ክብል እደፍር። ትጽቢትን ስቓይን መንእሰያትና ብፍላይ፣ ናይ ህዝብና ድማ ብሓፈሻ ከነዳምጽ ክሳብ ዘበቓዕናን፣ “**ሃገርን ህዝብን ልዕሊ ውድብ**” ምዃኑ ብተግባር ክሳብ ዘይኣመናን ድማ ኣብ ጽልግልግ ክንነበር ኢና። ማለት ውድብ መሳርሒ እምበር ዕላማ ዘይምዃኑ፣ ብኣንጻር፣ ዕላማና ህዝብን ሃገርን ምድሓን ምዃኑ፣ ውደባ ድማ ንዕላማና ንምዕዋት እንግልገለሉ መሳርሒ ምዃኑ፣ መሳርሒታትና ድማ ምስ መድረኽን ዓይነት ኣቲ ክፍታሕ ዘለዎ ግርጭታትን ዘይውሕሃድ ምስ ዝኸውን፣ ንሕና ኣብ ድንግርግር ክነበር እምበር፣ ፍታሕ ከነምጽእ ከም ዘይንበቐዕ ክንግንዘብ መድረኽ ይሓተና ኣሎ። ሕቶ ባይቶ/ጽላል/ ኮታ ዝኾነ ስም ይሃልዎ ብዘየገሰ፣ ግናኹ፣ ሓቢርና ክንሰርሓሉ እንኽእል ፖለቲካዊ ስርርዓዊ ቅርጺ/ ፎርሙላ/ ክሳብ ዘይወነንና ድማ፣ ንሕና ኣብ ጉዳይና ኣካል ናይቲ ጸገም/ሽግር እምበር፣ ኣካል ናይቲ ፍታሕ ክንከውን ፍጹም ኣይክንበቐዕን ኢና። ስለዚ፣ ንግዜ ክነርከቦን፣ ንዝመጸና ዘሎ መድረኽዊ ብድሆታት መኪትና፣ ንሃገርናን ህዝብናን ክነድሕን እንተኾንንና፣ ቅኑዕ መሳርሒ ንፍጠር፣ ቅኑዕ ዕጥቂ ንዕጠቕ፣ ብማለት ክድምድም እደሊ።

ዓወት ንፍትሓዊ ቃልሲ ህዝቢ ኤርትራ!
ዕንወት ንምልካዊ ስርዓት ህግደፍ!
ኸብርን ዝኸርን ንጆጋኑ ሰማእታትና!!

ጺን ኢልኩም ስለ ዝሰማዕኩሙኒ ኣምውሰግን - የቕንዳይ።
21.07.2018